

EDITORJAL

IL-LETTERATURA MALTIJA U L-INDIPENDENZA

DAN huwa l-ewwel għadd ta' *Leżen Il-Malti* mindu l-ħakma nqalbet minn taħt idejn il-barrani għal taħt idejna; mindu, fi kliem iehor, ingħalqet il-grajja mibdija fl-1800 u magħquda fl-1813 meta Malta saret kolonja ingliza. F'dawn iż-żmenijiet giena l-ħsieb nistaqsu lilna nfusna: X'kien is-sehem ta' l-awturi Maltin li bih għenu biex Malta tiehu l-Indipendenza tagħha? It-twegiba daqsxejn iebsa u mhux dik li wiehed jixtieqha li kellna tkun, għaliex sa' ftit ta' żmien ilu ftit kienu dawk li kien iġhaddilhom minn moħhom li Malta tista' tinqata' għaliha u tibda taħseb għal rasha waħidha. Din hija l-psikologija ta' poplu zġħir li beza' mhux mill-liberta li hija għażiża għal kulhadd, imma minn dak li huwa ħaseb li setgħu jkunu l-konsegwenzi ta' pajjiż ħieles imma mingħajr rizorsi. Targa' ahna l-Maltin twelidna, trabbejna u kbirna għad-dell tal-bandieri ta' ġnus oħra, li dejjem ħarisna lejhom bħala aqwa u akbar minna, bħalma l-ahwa ż-zgħar iħarsu lejn ħuthom il-kbar u jistennewhom jaqbzu għalihom meta xi hadd jaħbat għalihom. Tista' taħseb kif mentalità bħal din čekknitna, meta ahna għall-aħħar elfejn sena dejjem ridna minn haddiehor għax konna dejjem immex-xijin mill-barrani. Malta qatt ma kellha rajha f'idejha, tneħhi xi snin fi żmien il-ħakma Rumana, meta lill-gzejjer tagħna nghatat id-dinjità ta' muniċipju, bl-istess liġijiet, maġistrati u unuri li kien qed igawdi l-poplu Ruman. Imma ahna lanqas biss għadna nafu s-sena meta dak gara u għal

kemr. snin Malta damet tgawdi dak l-istatus li aktarx kien wisq inqas minn dak li wiehed jista' jisthajjel wara dawn is-sekli kollha. Ghax ta' dan kollu ahna m'ghandna l-ebda xhieda hlief dak li naqraw f'xi ftit is-krizzjonijiet li nstabu. Daqs kemm ilu, ta' dak iz-zmien u ta' dik il-libertà ma baqa' l-ebda tifikira. Wiehed jista' jahseb, mela, kemm serghet baqghet dritta s-sinsla tal-poplu taghna wara aktar minn elfejn sena ta' hakma barranija, hakma kolonjali li qatt ma tista' taghmel il-gid lil ruh ta' poplu, anki meta din tkun tajba u helwa. Poplu li mexxieh haddiehor ma jkun qatt zgur minnu nnifsu u jitla' bezzieghi bhal tarbija li ghadha ma tafx timxi sewwa, dejjem taqbad f'idejn ommha biex tmexxiha hi. Din hija r-ruh imfarrka li nsibu fil-kitba ta' awturi Maltin. Dik li nkitbet bit-Taljan fissret mhux ix-xewqa ghall-indipendenza tal-poplu Malti imma x-xewqa li Malta tinxtorob gol-kwadru Taljana u hekk tbiddel wiçcha ghal kollox, haqa li zgur Silvio Pellico ma riedx lill-Italja taghmel meta din kienet mahkuma mill-Awstrija.

L-ewwel awtur Malti li jaghtina hjiel ta' xewqa ta' indipendenza ghal Malta, ghalkemm il-hsieb mhux car biżzejjed kif nifhmuh illum, kien Mikiel Anton Vassalli (1764-1829), studjuż mill-aqwa li ra l-grajjiet ta' zmenijietu u dawk li kellhom jigu wara wisq aktar car u b'ghajnejn mhux imdenssa milli rawhom il-Maltin u l-barranin ta' zmienu. Ma jistax ikollok nazzjon minghajr lingwa taghha. Poplu bla lingwa qisu bniedem bla lsien – ma jistax jitellem. Vassalli mexa tajjed fuqdin il-fehma. Fil-*Progetto* (p. xxxix) li hemm fil-Lexicon tieghu, stampat f'Ruma fl-1796, lil ilsien il-poplu sejjahlu *lingua nazzionale* u lil art twelidna sejhilha fl-istess pagna il-*Dominio di Malta e Gozo*. Kien tassew hsieb sabih dak ta' M.A. Vassalli, hsieb li jintrabat ma' zmenijietna, it-titlu *Alla Nazione Maltese* li huwa qieghed f'ras il-prefazzjoni tad-dizzjunarju. Vassalli kien l-ewwel wiehed li xandar in-nazzjonalizmu Malti, mhux fis-sens partigġjan ta' zmenijietna imma fis-sens shih tal-kelma. Jigiferi Vassalli ma thabax ghan-nazzjonalizmu f'sens partigġjan, imma f'sens usa' u ikbar, bhala l-idejal ta' poplu maghqud.

L-Indipendenza li xandar Vassalli kellha tkun mhux biss indipendenza tal-politika taghna, imma wkoll u fuq kollox l-indipendenza tal-karattru Malti, haqa li ghad irridu nahsbu ghaliha, ghax sa' issa l-Indipendenza ta' pajjizna hija indipendenza politika biss. Fl-ahhar mill-ahhar wiehed ma jistax jehles hekk malajr mit-tradizzjoni ta' jasar politku li writna wara aktar minn elfejn sena li konna mmexxijin mill-barrani. Wara Vassalli kellna awturi ohra Maltin li taw hjiel ta' l-indipendenza ta' Malta; imma dan il-hjiel aktarx jiehu s-sura ta' protesta kontra l-mohqrija tal-barranin. Bhal issa ghandi f'rasi ir-rumanz *Inez Farrug* (1889) ta' A.E. Caruana.

Il-grajja ta' dan ir-rumanz tinhadem fi zmien il-hakma Spanjola meta Monroy kien gvernatur ta' Malta u biex idahhal dak li kien hallas lill-Vici Re ta' Sqallija, halli ikun jista' jiggvema l-gzejjer taghna, selah kemm taxxi felah minn fuq il-haddiema fqar taghna. Rumanz iehor patrijottiku huwa *Nazju Ellul* (1909) ta' Guze Muscat Azzopardi. F'dan ir-rumanz ghandna aktar minn inkwadru wiehed tal-qlubija tal-poplu Malti meta dan habat ghall-hakma tal-Francizi li bdew jaqilbu kollox ta' taht fuq. F'dan ir-rumanz niltaqghu mal-figura erojka ta' Dun Mikiel Scerri, li l-Francizi xkubbettjaw fi pjazza San Gorg, dik il-pjazza li llum tigi quddiem il-Palazz tal-Gvernatur, fejn ghadha hajja t-tifikira ta' qalbieni li miet ghall-gieh u l-kobor ta' pajjizu. B'mod inqas miftuh, il-Professor Gan Anton Vassallo (1817-1868) inqeda b'Mannarino biex ifisser ix-xewqat tal-Maltin li jehilsu mill-barrani li jkollhom rajhom f'idejhom. Dr. A. Cremona, l-awtur tal-*Fidwa tal-Bdiewa* (1936) bhal A.E. Caruana, stharreg il-mohqrija li garrbu niesna fi zmien il-hakma Spanjola u wriena l-kobor u u l-qlubija tal-bdiewa taghna mahqura meta dawn qamu ghall-barrani u biex jehilsu minnu, gabru l-flus ghall-fidwa tal-gzejjer taghna. Fi zmenijietna niltaqghu ma' sentimenti patrijottici f'xi whud mill-poeti taghna, fost dawn Gorg Pisani, Guse Chetcuti, Karmenu Vassallo, Dr. Ruzar Briffa, u nista', minghajr misthija, ninghaqad magghom jiena wkoll bir-rumanz tieghi *Taht Tliet Saltriet*.

Izda dawn l-awturi Maltin hasbu ghall-indipendenza tal-karattru Malti qabel l-indipendenza politika, ghax fi zmienhom hafna kienu dawk il-Maltin li kienu jxandru l-indipendenza politika ta' pajjizna imma ma kienu juru l-ebda sinjal ta' indipendenza fil-karattru tagghom bhala Maltin. Fost dawn kien hemm x'uhud li ghamlu ghajb lil Malta u l-idejat tagghom dwar l-indipendenza politika billi maqdr u zebilhu kemm felhu 'l ilsien genshom. Bhal kieku l-Malti u Malta ma jinghaqdux flimkien bhalma l-AHMAR u l-ABJAD jinghaqdu fil-bandiera Maltija!

Nizzuhajr 'l Alla dak iz-zmien ghadda u l-Gvern Nazzjonalista haqqu tifhir talli dahhal fil-Kostituzzjoni tal-Indipendenza l-Ilsien Malti bhala lingwa ufficcjali tal-pajjiz u l-Innu Malti ta' Dun Karm u Robert Sammut bhala l-Innu Nazzjonali. Il-letteratura ta' poplu iehor, kbira kemm hi kbira, qatt ma tista' tfisser ir-ruh u s-sentiment tal-poplu Malti ghax, la l-awturi ma jkunux Maltin, Malta ma tistax tkun ghalihom dik l-omm li lilna tatna t-twelid u sahhnitilna qalbna u mohhna bl-ohla dwal taghha. Ghal-hekk nistghu nqisu l-letteratura Maltija bhala dokument nazzjonali. Haga kurjuza kif Anton Buttigieg, li thabat ghall-indipendenza politika ta' Malta, anki jekk l-indipendenza li xtaq hija ta' xort'ohra, fit-tliet kotba ta' poeziji li lahaq stampa ma juri l-ebda sinjal ta' l-aspirazzjonijiet

politici tiegħu. Madankollu, mindu stampa dawn it-tliet kotba huwa kiteb poeziji, l-aktar fil-ġurnali tal-partit, li bihom jingħaqad mal-poeti Maltin patrijottici. Jekk in-nota politika patrijottika li Anton Buttigieg daħhal fil-poezija tiegħu ziditx jew le fil-ġmiel tal-poezija tiegħu bhala senġha jgħiduh il-kritici meta dawn il-poeziji godda jingabru fi ktieb ieħor.

U xi ngħidu għal Dun Karm, il-poeta nazzjonali, li tana l-kliem ta' l-Innu Malti? Dun Karm kiteb l-isbaħ poezija patrijottika fil-letteratura tagħna; imma m'hemm xejn mill-poezija tiegħu li jgagħlek taħseb li xtaq li Malta tkun indipendenti mis-sens politiku kif inhi llum. Bħall-awturi l-oħra Maltin, Dun Karm kien imhasseb hafna dwar il-karattru servili ta' x'uħud mill-Maltin il-kbar li urew kemm kienu mjassrin mal-lingwa u l-istorja ta' kultura barranija meta għamlu minn kollox biex imaqdru u jzebilhu l-ilsien Malti u jgħawġu l-istorja ta' niesna biex jitilfuha fi-istorja ta' poplu ieħor. Dun Karm għalhekk, xandar l-indipendenza tal-karattru Malti għax kull indipendenza oħra tingħata biż-żmien lil dawk li jagħrfu jirrispettaw lilhom infushom u ma jbigħux pajjiżhom lill-barrani.

Ma hemmx hafna iżjed x'wieħed seta' jzid fuq is-sugġett. Ikollna nistqarru li l-awturi Maltin aktar milli indipendenza politika, li fi żmienhom kienet imħawdha hafna, u htija ta' firda bejnietna, xtaqu u riedu l-indipendenza tal-karattru Malti. Issa li flok il-bandiera Ingliża telgħet il-bandiera Maltija fuq l-iswar u l-palazzi tagħna, forsi nibdew nirrispettaw dak kollu li hu Malti aktar milli konna naghmlu dari. Waqqajna minn riglejna u idejna il-ktajjen tal-jasar politiku, imma għad baqagħlna nwaqqgħu l-htijja tal-jasar spiritwali. Kollox biż-żmien, imma xi darba naslu; u naslu aktar malajr jekk il-gvern tal-pajjiż u l-poplu jgħinu lill-awturi Maltin jaqdu d-dmir tagħhom mhux biss bhala kittieba imma wkoll bhala ċittadini ta' Malta Indipendenti.

Magħqudin ilkoll flimkien għandna triq twila quddiemna x'nimxu għall-harsien tal-Lingwa u n-Nazzjon tagħna li jintrabtu flimkien fi-istorja ġdida bħalma flimkien jintrabtu iż-żewġt ilwien l-Abjad u l-Aħmar fil-bandiera Maltija.